

పెద్దల కుడి భుజాలు

(1 తిమోతి 3:8-13)

సంఘంలో పరిచారకులను (deacons) నియమించేందుకు ఉపకరించే పాఠం ఇది. ప్రారంభ మాటల తరువాత, నేను ఆ నియామకం, అనుసరించే విధానం గురించి చెప్తాను. ముగింపులో, అర్హులైన వారిని ఎన్నుకునే బాధ్యతగల సంఘస్థులకు దీన్ని అన్వయిస్తాను.

మనమిప్పుడు వరకు పెద్దల గురించి నేర్చుకున్నాము. ఈ పాఠం “పెద్దల కుడి భుజమైన”¹: పరిచారకుల గురించినది. ఫిలిప్పీయులకు 1:1 చూడండి: “ఫిలిప్పీలోనున్న క్రీస్తుయేసు నందలి సకల పరిశుద్ధులకును అధ్యక్షులకును పరిచారకులకును క్రీస్తు యేసు దాసులైన పౌలును తిమోతియుకును శుభమని చెప్పి వ్రాయునది.” ముందు చెప్పుకున్న విధంగానే, పౌలు ఇద్దరు సువార్తీకులను (తాను, తిమోతి) ప్రస్తావిస్తూ ఫిలిప్పీలోనున్న సంఘస్థులకు (“సకల పరిశుద్ధులకు”) వ్రాస్తున్నాడు. చివరిగా అతడు రెండు ప్రత్యేకమైన గుంపులకు వ్రాస్తున్నాడు. “అధ్యక్షులు (పెద్దలు) మరియు పరిచారకులు.” ఈ పాఠం చివరి గుంపుయైన పరిచారకులను గురించినది. ఫిలిప్పీయులకు 1:1లో చెప్పబడిన పరిచారకులు ఎవరు? సమాధానంలో మూడు ముఖ్య భాగాలున్నాయి: వారు (1) ప్రత్యేక సేవకులు (2) ప్రత్యేక అర్హతలు గలవారు మరియు (3) పెద్దల యొక్క పరిచర్యలో సహకరించే వారు.

ప్రత్యేక సేవకులు ...

“పరిచారకుడు” (deacon) అన్న పదం *diakonos* అన్న గ్రీకు పదం నుండి అనువదించబడింది. డైకోనోస్ అన్న పదం యొక్క మూలం గురించి ఎన్నో భావాలున్నాయి. డబ్ల్యు ఈ వైన్ ఇలా వ్రాస్తున్నాడు, “ఈ పదం బహుశా *diako* ‘వెంబడించడం’ అన్న క్రియకు సంబంధించియుండవచ్చు (పరుగెత్తు వాని గురించి చెప్పవచ్చు).”² మరియొక అభిప్రాయం ఏమంటే, ఇది *dia* (“ద్వారా”) మరియు *konia* (“ధూళి”³) అను పదాల సంయుక్త రూపం కావచ్చు. దీన్ని బట్టి డైకోనోస్ అన్న పదానికి “ధూళిని లేపువాడు”⁴ అన్న అర్థం ఉంటుంది. ఈ పదం యొక్క క్రియా పదము (*diakoneo*) “బల్ల యొద్ద వేచియుండువాడు”⁵ అన్న అర్థాన్ని ఇస్తుంది (చూడండి లూకా 17:8; యోహాను 12:2), దీన్ని బట్టి పరిచర్య చేయువాడన్న అర్థం వచ్చియుంటుంది. *Diakonos* అన్న మాటకు “సేవకుడు” అన్నది అర్థం.

Diakonos, అన్న మాట వేర్వేరు రూపాల్లో, క్రొత్త నిబంధనలో సుమారు ముప్పైసార్లు వాడబడింది. దీని నామవాచక పదం “పరిచారకుడు” (deacon), “సేవకుడు” (minister), పనివాడు (servant) అని అనువదించబడింది. ఇవన్నీ ఒకే గ్రీకు పదం నుండి వచ్చాయి. “పెద్ద” యొక్క గ్రీకు పదం (*presbuteros*)⁶ లోనే *diakonos* అన్నది కూడా సర్వసాధారణంగా లేదా నిర్దిష్ట అర్థంతో వాడబడుతుంది.

సాధారణంగా *diakonos* అన్నది బోధకులను సూచించేందుకు వాడబడుతుంది. “ఈ

సంగతులను సహోదరులకు వివరించిన యెడల ... క్రీస్తు యేసునకు మంచి పరిచారకుడవై [diakonos] యుండువు” అని పౌలు తిమోతికి వ్రాస్తున్నాడు (1 తిమోతి 4:6ఎ; చూడండి ఎఫెసీయులకు 6:21; కొలోస్సయులకు 1:7). ఒక విధంగా చెప్పాలంటే, సువార్తికుడు “పరిచారకుడు.” మరలా, సాధారణ అర్థంలో, ఈ పదం సంఘ సభ్యులందరినీ సూచిస్తుంది. “ఒకడు నన్ను సేవించిన [diakoneo నుండి] యెడల నన్ను వెంబడింపవలెను; అప్పుడు నేను ఎక్కడ ఉండునో అక్కడ నా సేవకుడును [diakonos] ఉండును. ఒకడు నన్ను సేవించిన (diakoneo నుండి) యెడల నా తండ్రి అతని ఘనపరచును” అని యేసు అన్నారు (యోహాను 12:26). కాబట్టి ప్రతి క్రైస్తవుడు ఒక “సేవకుడు” (deacon)⁷ కావాలి.

ఖచ్చితంగా చెప్పాలంటే, diakonos అనేది నిర్దిష్ట అర్హతలుగల (1 తిమోతి 3:8-13) సంఘంలోని ఒక గుంపును సూచిస్తుంది (ఫిలిప్పీయులకు 1:1) మరియు వీరికి కొన్ని ప్రత్యేక బాధ్యతలున్నాయి. (1 తిమోతి 3:8-13) పరిచారకులుగా ఉండువారి గురించి 1 తిమోతి 3:10 చెప్తుంది. “పరిచారకులై” యుండి ఆ “పనిని బాగుగా చేయువారి”⁸ గురించి అదే అధ్యాయం 13వ వచనం చెప్తుంది. ఇక్కడ diakonos అనేది క్రైస్తవులందరికీ వర్తించదు.

ఈ ప్రత్యేక పని నిమిత్తం బైబిల్లో నియమించబడినవారు diakonos అని స్పష్టమవుతుంది. పెద్దల కోసం క్రొత్త నిబంధనలో మూడు పదాలు (“పెద్దలు,” “అధ్యక్షులు,” మరియు “కాపరులు”), ఉపయోగించబడగా పరిచారకులకు ఒక్క పదమే వాడబడింది. సువార్తికుల నిమిత్తం మూడు పదాలు (“సువార్తికులు,” “ప్రకటించువారు”, “సేవకులు” మరియు “సేవకులు” [సువార్త నందించువారు]) ఉపయోగించబడగా, పరిచారకుల నిమిత్తం ఒక్క పదమే వాడబడింది.

అలాగే diakonos అన్న పదంలో ఏ అధికారం ఉన్నట్లు మనకు కనిపించదు. కొన్ని క్రైస్తవ శాఖల్లో “పరిచారకుల బృందం” (“board of deacons”) అని కనిపిస్తుంది. కానీ ఇటువంటి విధానం క్రొత్త నిబంధన బోధన మరియు diakonos అన్న పదం యొక్క భావానికి విరుద్ధమైనది. కొన్ని బాధ్యతలను నిర్వర్తించేందుకు పెద్దలు పరిచారకునకు “ఇవాజిలిస్ట్” పనులు అప్పగించవచ్చు కానీ ఈ పదంలోనే ఎలాంటి అధికారం లేదు. పరిచారకులు మొదటిగా, ప్రాముఖ్యంగా సేవకులు.

ఒకాయన చెప్పినట్లు, పరిచారకునిగా ఉండడం అంటే ఒక పదవిని కలిగియుండడం కాదు గాని, చేయదగ్గ పనిని నిర్వర్తించగలగడం. KJVలో 1 తిమోతి 3:10, 13లో; “పరిచారకుని పదవి” అని చెప్పబడింది కానీ, ఈ వాక్యం యొక్క గ్రీకు పదం పరిచారకుని పదవి గురించి కాక పరిచారకుని పని గురించి చెప్తుంది. ఒక వ్యక్తిని పరిచారకునిగా “నియమించడంతో” అతడు పరిచారకుడైపోడు⁹ అతడు నియమించబడిన తరువాత, పెద్దలు ఏం చేయమని కోరతారో దానిని అతడు ప్రత్యేక విధానంలో జరిగిస్తున్నప్పుడే అతడు పరిచారకుడవుతాడు.

... నిర్దిష్ట అర్హతలు గలవారు ...

పరిచారకులు కేవలం సేవకులు మాత్రమే కాదు; వారు మంచి అర్హతలుగల సేవకులు. 1 తిమోతి 3:8-13లో పెద్దలు అర్హతలు ఇయ్యబడిన తరువాత, వీరి అర్హతలు ఇయ్యబడ్డాయి:

అలాగుననే¹⁰ పరిచారకులు మాన్యులైయుండి, ద్విమనస్కులును మిగుల మధ్యపానాసక్తులును దుర్లాభమునపేక్షించువారై యుండక విశ్వాస మర్చమును పవిత్రమైన మనస్సాక్షితో గైకొనువారై యుండవలెను, మరియు వారు మొదట పరీక్షింపబడవలెను. తరువాత వారు అనింద్యులైతే పరిచారకులుగా ఉండవచ్చును. అటువలె పరిచర్య చేయు స్త్రీలును మాన్యులై కొండెములు చెప్పనివారును మితానుభవముగలవారును అన్ని విషయములలో నమ్మకమైనవారునై యుండవలెను. పరిచారకులు ఏకపత్నీ పురుషులును, తమ పిల్లలను తమ ఇంటివారిని బాగుగా ఏలువారునై యుండవలెను. పరిచారకులైయుండి ఆ పనిని బాగుగా నెరవేర్చినవారు మంచి పదవిని సంపాదించుకొని క్రీస్తుయేసునందలి విశ్వాసమందు బహుధైర్యముగలవారగుదురు.

అలాగే అపొస్తలుల కార్యములు 6లో ఇయ్యబడిన క్లుప్త జాబితాను కూడా చేర్చవచ్చని కొంతమంది భావిస్తుంటారు:

అప్పుడు పండ్రెండుగురు అపొస్తలులు తమ యొద్దకు శిష్యుల సమూహమును పిలిచి - మేము దేవుని వాక్యము బోధించుట మాని ఆహారము పంచిపెట్టుట యుక్తము కాదు. కాబట్టి సహోదరులారా, ఆత్మతోను జ్ఞానముతోను నిండుకొని మంచిపేరు పొందిన యేడుగురు మనుష్యులను మీలో ఎర్పరచుకొనుడి. మేము వారిని ఈ పనికీ నియమింతుము అయితే మేము ప్రార్థనయందును వాక్యపరిచర్యయందును ఎడతెగక యుందుమని చెప్పిరి. ఈ మాట జన సమూహమంతటికీని ఇష్టమైనందున వారు విశ్వాసముతోను పరిశుద్ధాత్ముని నిండుకొనినవాడైన సైఫను, ఫిలిప్పు, ప్రొకొరు, నీకానోరు, తీమోను, పర్మీనాను, యూదుల మత ప్రవిష్టుడును అంతియొకయవాడను అగు నీకొలాను అను వారిని ఎర్పరచుకొనిరి (2-5 వచనాలు).

ఇదివరకు, ఎన్నిక చేయబడిన ఈ ఏడుగురు మనుష్యులను “మొదటి పరిచారకులు” అని పిలిచేవారు. అయితే ఈ మధ్య కాలంలో *diakonos* అన్న పదం వీరి విషయంలో వాడబడలేదని చెప్పన్నారు.¹¹ ఏదేమైనా, *diakoneo* అన్న క్రియాపదం “బల్లయొద్ద పరిచర్య చేయడం.” (ఆహారం పంచిపెట్టడం) అన్న మాటలో కనబడుతుంది. పరిచారకుల గురించి 1 తిమోతి 3లో పౌలు చెప్తున్నప్పుడు అతడు ఇదే పదాన్ని ఉపయోగించాడు (10, 13 వచనాలు). కాబట్టి ఈ ఏడుగురు మనుష్యులు పరిచారకుల పనిని జరిగించారని దీని ఆధారంగా సార్వత్రిక అన్వయింపు చేయవచ్చని తెలుస్తుంది.

1 తిమోతి 3:8-13లో కనబడే అర్హతలను మరలా చదవండి. తరువాత అపొస్తలుల కార్యములు 6లోని అర్హతలను పరిశీలించండి (“ఆత్మతోను, జ్ఞానముతోను నిండుకొని,” “మంచి పేరు పొందిన,” మరియు “విశ్వాసముతోను, పరిశుద్ధాత్మతోను నిండుకొనిన”). ఇవన్నీయూ పరిచారకుని పని, మరియు ఆ వ్యక్తి యొక్క ప్రాధాన్యతను వివరిస్తున్నాయి. తమ పరిచర్య ద్వారా సంఘాన్ని ప్రతిబింబించే వారు పరిచారకులు వీరు బాధ్యతలను అంగీకరించేందుకు సిద్ధంగా ఉండి సత్ప్రవర్తనను కలిగియుంటారు.

1 తిమోతి 3లో నున్న అర్హతలను గురించి క్లుప్తంగా చూద్దాము. తరువాత అపొస్తలుల కార్యములు 6లోని పదాలను గురించి క్లుప్తంగా చూద్దాము.

1 తిమోతి 3

(1) *మాన్యులైయుండాలి* (*Dignified*). “పరిచారకులు మాన్యులైయుండాలి”

(8వ వచనం). “మాన్యులై” అన్న పదం *semnos*, నుండి అనువదించబడింది. దీన్ని KJV “గాంభీర్యము.” అని అనువదించింది *semnos* అన్న పదంలో మాన్యుత, గాంభీరత రెండూ ఉన్నాయి. “ఈ పదం సహేతుక గంభీరత మరియు ప్రవర్తనలో ఆత్మగౌరవాన్ని చూపించడం గురించి చెప్పింది.”¹² పరిచారకుని పనిని గంభీరంగా జరిగించువారు వీరే.

(2) *యథార్థత (Sincere)*. “పరిచారకులు ... ద్వీమనస్కులైయుండకూడదు” (8బి వచనం). ద్వీమనస్కులు (రెండు నాలుకలు కలవారు) అను పదం *dilogos* (*dis* [“రెండు”] మరియు *logos* [“మాట”]) నుండి వచ్చింది. ఒకరి దగ్గర ఒక విధంగా చెప్పి మరొకరి దగ్గర మరో విధంగా చెప్పే వ్యక్తిని సూచిస్తూ మొదటి శతాబ్దంలో వాడబడిన మాట ఇది. మన ప్రాంతంలో దీన్ని “రెండు నాలుకల ధోరణి” అంటుంటాము. “పరిచారకులు యథార్థులైయుండాలి” అని TEVలో వ్రాయబడింది.

(3) *వ్యసనములు కాదు*. పరిచారకులు “మిగుల మద్యపానాసక్తులు కాకూడదు” (8సి వచనం). “ద్రాక్షరసము వెక్కిరింపలు పాలు చేయును. మద్యము అల్లరి పుట్టించును” (సామెతలు 20:1; చూడండి 23:29-35) అని జ్ఞాని వ్రాస్తున్నాడు.

(4) *నిజాయితీగా ఉండాలి*. పరిచారకులు “దుర్లాభమునపేక్షించు వారైయుండకూడదు” (8డి వచనం). “దుర్లాభము” అంటే చాటుగా సంపాదించిన సొమ్ము. కొంత మందికి డబ్బుంటే ఎంత ఇష్టమంటే, అది ఎలా వస్తుందో కూడా ఆలోచించరు కానీ పరిచారకులు ఆలాగుండకూడదు. అతడు తన పనియంతటిలో నిజాయితీగా ఉండాలి.

(5) *సమృతత్వం*. 9వ వచనంలో ఈ అర్థత ఉంది: “విశ్వాస మర్మమును పవిత్రమైన మనస్సాక్షితో గైకొనువారై యుండవలెను.” “విశ్వాస మర్మము”¹³ అంటే, యేసునందలి విశ్వాస కేంద్రంగా దేవుని ప్రత్యక్షత పరిచారకునికి పవిత్రమైన మనస్సాక్షి ఉండాలి ఎందుకంటే, అతడు ఆ ప్రత్యక్షతకు స్థిరంగా ఉండి దాని ప్రకారం జీవిస్తున్నాడు.

(6) *చురుకైనవారు*. “వారు మొదట పరీక్షింపబడవలెను. తరువాత వారు అనింధ్యులైతే, పరిచారకులుగా ఉండవచ్చును” (10ఎ వచనం). పరిచారకులుగా ఉండేందుకు వీరికి ఎటువంటి పరీక్షలుంటాయి? ఒక పరీక్ష ఏమంటే అతడు ఇదివరకే పరిచర్య చేస్తున్నాడా లేదాయని చూడడం. దేవుని నిమిత్తం తమ తలాంతులను ఉపయోగిస్తూ పని చేస్తున్న వారిని గుర్తించి వారిని ఎన్నుకోండి. అంతేకాని పని చేసేందుకోసమని ఒక వ్యక్తిని ఎన్నుకోవడం చేయవద్దు. రెండవ పరీక్ష ఏమంటే, ఇది కూడా మొదటి దానిలానే, ఆ వ్యక్తి పెద్దలతో కలిసి పని చేసేందుకు సిద్ధంగా ఉన్నాడా లేదాయని చూడడం. బాధ్యతను అంగీకరించి దాన్ని నెరవేర్చే వ్యక్తేనా అని చూడండి.

(7) మంచిపేరు. “తరువాత వారు అనింధ్యులైతే పరిచారకులుగా ఉండవచ్చును” (10బి వచనం). అనింధ్యులు అంటే వారు ఎన్నడూ తప్పు చేయలేదని కాదు (చూడండి రోమీయులకు 3:23). దీనర్థం, వారు తప్పు చేసినప్పుడు దాన్ని ఒప్పుకుని, పశ్చాత్తపపడి, దేవున్ని ఇతరులను క్షమాపణ అడిగేంతగా విధేయులై ఉన్నారు. తమ తప్పులను ఒప్పుకునేంతగా నిజాయితీగా ఉండి దాన్ని సరిదిద్దుకునేందుకు తాము చేయవలసిన వాటినిన్నీటిని చేస్తారు. పరిచారకునికి సంఘం లోపలా, బయట మంచి పేరు ఉండాలి.

(8) మంచి భర్త మరియు మంచి తండ్రి. పెద్దలు మరియు పరిచారకులు విషయంలో మంచి కుటుంబ పాలకునిగా ఉండాలని పౌలు స్పష్టంగా చెప్తున్నాడు. 11వ వచనంలో

పరిచారకుల భార్యలను గురించి ఇయ్యబడింది “అటువలె పరిచర్య చేయు స్త్రీలును మాన్యులై కొండెములు చెప్పనివారును మితానుభవము గలవారును, అన్ని విషయములలో నమ్మకమైనవారునై యుండవలెను.” NIVలో అయితే, “వారి భార్యలు గౌరవార్హులై, వదరబోతులు గాక ప్రతివిషయములో మితముగా, నమ్మకముగా ఉండాలి” అని వ్రాయబడింది. కొన్ని రకాల వృత్తుల్లో అయితే వ్యక్తి యొక్క భార్యలు ఎలా ఉన్నా పట్టించుకోరు. కానీ పరిచారకుల విషయంలో అలాకాదు. తన పరిచర్యకు సహకరించే భార్య అతనికి ఆవసరం.

పరిచారకుని కుటుంబం గురించి 12వ వచనంలోనూ ఇయ్యబడింది. “పరిచారకులు ఏకపత్నీ పురుషులును, తమ పిల్లలను తమ ఇంటివారిని బాగుగా ఏలువారనైయుండవలెను.” పరిచారకుడు వివాహితుడై ఏకపత్నీ పురుషుడైయుండాలి. అంతేగాకుండా తన పిల్లలు, ఇంటి విషయంలో మంచి పాలకుడైయుండాలి. ఈ అధ్యాయంలో ముందుగా చెప్పినట్లే “ఎవడైనను తన ఇంటివారిని ఏలనేరక పోయినయెడల అతడు దేవుని సంఘమును ఏలాగు పాలించును?” (5 వచనం).

అపొస్తలుల కార్యములు 6వ అధ్యాయం

“కాబట్టి సహోదరులారా ఆత్మతోను, జ్ఞానముతోను నిండుకొని మంచి పేరు పొందిన యేడుగురు మనుష్యులను మీలో ఏర్పరచుకొనుడి” అని అపొస్తలులు సంఘానికి చెప్పారని అపొస్తలుల కార్యములు 6:3లో చూస్తున్నాం. ఏర్పరచబడిన యేడుగురి పేర్లును 5వ వచనంలో చూస్తున్నాం. వీరిలో ఒకడు “విశ్వాసముతోను పరిశుద్ధాత్మతోను నిండుకొనిన సైఫను.” పరిచారకుల పని నిమిత్తం ఏర్పరచబడిన మొదటి మనుష్యుల అర్హతలను ఈ సందర్భంగా పరిశీలించడం ఎంతో అవసరం.

(1) *మంచిపేరు పొందినవారు.* ఈ అర్హత 1 తిమోతి 3:10లోని “అనింధ్యులైయుండాలి” అన్న అర్హతను గుర్తు చేస్తుంది. వీరు సంఘంలోని ఇతరులతో కలిసి పనిచేయాల్సియుంటుంది. కాబట్టి వీరికి సంఘంలో మంచి పేరు ఉండాలి. అలాగే వారు తమ పరిచర్యలో భాగంగా క్రైస్తవేతరులతోనూ కలవాల్సియుంటుంది కాబట్టి వారికి సమాజంలో మంచి పేరు ఉండాలి. బయట వారికి వీరు సంఘాన్నీ ప్రతిబించించేవారుగా ఉంటారు.

(2) *ఆత్మతో, నిండుకొనిన వారు.* వారు ఆత్మతోను నిండుకొనిన వారైయుండాలి. దీనర్థం వారికి అద్భుతాలు చేసే సామర్థ్యం ఉండాలని కాదు. అపొస్తలులు వారి మీద చేతులుంచేంత వరకు వారికి ఇటువంటి వరం అనుగ్రహించబడలేదు (చూడండి అపొస్తలుల కార్యములు 5:12; 6:6, 8; 8:5; 6:14-19). “ఆత్మతో నింపబడియుండం” అంటే ఒకరు ఆత్మ చేత నడిపించబడడం.¹⁴ ఆత్మతో నింపబడిన వారు ఆత్మ ఫలమును కలిగియుంటారు అనగా “పేమ, సంతోషము, సమాధానము, దీర్ఘశాంతము, దయాళత్వము, మంచితనము, విశ్వాసము, సాత్వీకము, ఆశానిగ్రము” (గలతీయులకు 5:22, 23; 16-18 వచనాలను గుర్తించు) లను కలిగి యుంటారు. ఈ విధంగా సైఫను “విశ్వాసముతో” నింపబడియున్నాడు. ఆనగా “సంపూర్ణ విశ్వాసం” కలిగియున్నాడు.

(3) *జ్ఞానముతో నింపబడియుండడం.* చివరిగా, “జ్ఞానముతో నిండుకొనిన” వారిని ఎన్నుకొనమని అపొస్తలులు సంఘాన్ని కోరారు. దేవుని చిత్తాన్ని ఎరిగియుండడం ద్వారా కలిగే జ్ఞానంతో వారు నింపబడియుండాలి¹⁵ సామెతలు (చూడండి సామెతలు 23:23).

సమస్యలు వచ్చిన ప్రతిసారీ వారు అపొస్తలుల యొద్దకు వస్తుంటే వారి నియామక ఉద్దేశం నేరవేరనట్లే (2-4 వచనాలు).

అపొస్తలుల కార్యములు 6లోని అర్హతలు పరిచారకుల అర్హతలైనా, కాకపోయినా అవి పరిచారకులకు సంబధించినవై 1 తిమోతి 3లోని అర్హతలకు సమీపంగా ఉన్నాయి.

... పెద్దలకు సహకరించే వారు.

నిర్దిష్ట అర్హతలున్న వారు పరిచారకులు అని మనం ఇదివరకే చూశాము. తరువాతదిగా, వారు చేసే పని గురించి చూద్దాము. వారి ప్రాథమిక పని పెద్దలకు సహకరించడం. తద్వారా పెద్దలు కాపరి పని మీద ఎక్కువగా దృష్టియించగలరు. ఫిలిప్పీయులకు 1:1ను ఎబి తర్జుమా ఇలా చెప్పింది: “అధ్యక్షులకును [వై విచారణకర్తలు], మరియు పరిచారకులు [సహకారులు]” (నొక్కి చెప్పింది నాది).

నా చిన్నప్పుడు, నేనో మాట వినేవాడిని “పెద్దలు సంఘ ఆత్రీయ అవసరతలకు బాధ్యులు కాగా, పరిచారకులు సంఘ భౌతిక అవసరతలకు బాధ్యులు” అని స్పష్టమవుతుంది. వారు లేఖనాలను సరిగ్గా అర్థం చేసుకొంటే, పెద్దలు భౌతిక మరియు ఆత్మీయ అవసరతలకు బాధ్యులు. వారు సంఘములో పై విచారణకర్తలు. దీనర్థం వారే అన్ని పనులు చేయాలని కాదు గాని, అన్ని పనులు జరిగేలా చూడాలన్నది అర్థం. ఒకవేళ వారు ప్రతి పనిని చేసేందుకు ప్రయత్నిస్తే, (1) దాని వలన ఇతరులకు దేవుడిచ్చిన తలంతులను వినియోగించుకునే అవకాశం ఉండదు, మరియు (2) ఇది పెద్దల సమయాన్ని వృథా చేస్తుంది. తద్వారా ఆత్మీయ కాపరులుగా తగిన పరిచర్య జరిగించలేరు. అందుకే పరిచారకులు అవసరం. “పరిచారకుని పని ఏమిటి” అని ఒకరు నన్ను అడిగారు. “పెద్దలు వారికి ఏ పని అప్పగిస్తే అదే వారి పని” అని చెప్పాను. సంఘ అవసరతలేంటో గుర్తించి పరిచారకుల సామర్థ్యాన్ని గుర్తించి రెండింటిని సమన్వయం చేసుకుంటూ పరిచారకులకు పెద్దలు పని అప్పగించాలి. పరిచారకునిగా ఉండడంలో ఏ అధికారము లేదని మనం ముందే నేర్చుకున్నాము. అయితే ఒక పనిని చేసేందుకు పెద్దలు బాధ్యతను అప్పగించి అది జరిగేందుకు ఏ అధికారం అవసరమో దాన్ని బదలాయించేలా పెద్దలు చూస్తారు.

ఈ ప్రాథమిక సూత్రాలు అపొస్తలుల కార్యములు 6వ అధ్యాయములో కనబడతాయి. ఆ అధ్యాయంలో ఏడుగురు మనుష్యులు పరిచారకుని పనికై నియమించబడగా, ఆ సంఘంలో విదవరాళ్ళు ఎవ్వరూ ఆకలితో నుండకుండునట్లు, ఆ పని బాధ్యతను అపొస్తలులు వారికి అప్పగించినట్లు చూస్తున్నాము. 2 నుండి 4 వచనాలను చూడండి:

“అప్పుడు పండ్రెండుగురు అపొస్తలులు తమ యొద్దకు శిష్యుల సమూహమును పిలిచి - మేము దేవుని వాక్యము బోధించుట మాని ఆహారము పంచిపెట్టుట యుక్తము కాదు. కాబట్టి సహోదరులారా ఆత్మతోను, జ్ఞానముతోను, నిండుకొని మంచి పేరు పొందిన యేడుగురు మనుష్యులను మీలో ఏర్పరచుకొనుడి. మేము వారిని ఈ పనికి నియమింతుము.”

ఈ వాక్యాన్ని ఇప్పటి నవీన సంఘానికి అన్వయిస్తే, ఈ వాక్యాన్ని ఇలా చెప్పవచ్చు - “అప్పుడు పెద్దలు తమ యొద్దకు శిష్యుల సమూహమును పిలిచి, మేము కాపరి పనిని మాని, ఆహారము పంచిపెట్టుట, పేదలకు వస్త్రములు ఇయ్యుట బలయొద్ద పని చేయుట యుక్తము కాదు. కాబట్టి సహోదరులారా, 1 తిమోతి 3:8-12లోని అర్హతలు గల వారిని మీలో

ఏర్పరచుకొనుడి. మేము వారిని ఈ పనికి నియమింతుము. అయితే మేము ప్రార్థనయందును, వాక్య ధ్యానమందును, సంఘ అవసరతలు తీర్చుట యందును ఎడతెగకయుండుమని చెప్పిరి.”

అపోస్తలుల కార్యములు 6లో సక్రమంగా పంచిపెట్టడం, మంచి పరిచర్య యొక్క ఫలితం రెండు రకాలుగా కనబడుతుంది. మొదటిది పని సక్రమంగా జరిగింది. రెండవది, 7వ వచనంలో చెప్పబడింది: “దేవుని వాక్యము ప్రబలమై శిష్యుల సంఖ్య యెరూషలేములో బహుగా విస్తరించెను. మరియు యాజకులలో అనేకులు విశ్వాసమునకు లోబడిరి.” పరిచారకులు తమ పనిని చేసినప్పుడు పెద్దలు తమ కర్తవ్యాన్ని నిర్వర్తించినప్పుడు, సువార్తికుడు, సంఘస్థులు తమ పనులను జరిగించినప్పుడు దేవుడు ఆ సంఘాన్ని దీవిస్తాడు. సంఘం ఎదుగుతుంది!

ముగింపు

పరిచారకునిగా పరిచర్య చేయడం ఎంతో అవసరం ప్రాముఖ్యం. 1 తిమోతి 3లో పరిచారకుని అర్హతలను పౌలు ఇచ్చిన తరువాత, “పరిచారకుడైయుండి ఆ పనిని బాగుగా నెరవేర్చిన వారు మంచి పదవిని సంపాదించుకుని క్రీస్తు యేసునందలి విశ్వాసమందు బహు ధైర్యము గలవారగుదురు” (13 వచనం) అని చెప్తున్నాడు. “పరిచారకులుగా పని చేసినవారు ఇతరుల నుండి గౌరవాన్ని పొందుకొని, క్రీస్తు యేసు నందలి విశ్వాసంలో ఘనులైయుంటారు” అని NLT చెప్తుంది.

పరిచారకులు సంఘంలో ప్రత్యేక బాధ్యతలున్న ప్రత్యేకమైన పరిచారకులు కానీ మనందరమూ పరిచారకులు గానే ఉండాలి, అవునా? దేవుడు మానవుని పరిచర్యలో మన తలాంతులను ఉపయోగించేలా దేవుడు మనల్ని దీవించును గాక! “మీలో అందరికంటే గొప్పవాడు మీకు పరిచారకుడైయుండవలెను” అని ప్రభువు అన్నారు (మత్తయి 23:11).

గమనిక

ఈ పాఠం చెప్పు, నేను కొన్ని ఛార్జులనుపయోగించాను. వీటిని పోస్టర్లుగా లేదా పవర్ పాయింట్ లోనూ వాడుకోవచ్చు, ఒక్కోసారి మెటరీయల్ విషయ సూచికను కాపీలుగా అందరికీ అందిస్తుంటాను. ఒక్కోసారి రెండిటిని వాడుతుంటాను.

పరిచారకుల అర్హతల విషయమై మరిన్ని విషయాలు

పెద్దల అర్హతల విషయంలో చేసినట్లు పరిచారకుల అర్హతల విషయంలో ప్రతిదాన్ని వివరించడం లేదు. దేవుడిచ్చిన అర్హతలను గమనించేలా శ్రోతలను చేయడం నా ప్రాథమిక ఉద్దేశం. అర్హతల విషయంలో కొన్ని ప్రశ్నలు తలెత్తవచ్చు కాబట్టి బోధకులకు కొంత విషయాలను ఇక్కడ ఇస్తున్నాను.

(1) “అటువలెనే పరిచర్య చేయు స్త్రీలును అన్ని విషయములలో నమ్మకమైన వారునై యుండవలెను” (1 తిమోతి 3:11). ఇక్కడ “పరిచారకుల భార్యలు” అని గాకుండా “స్త్రీలు” అని ఇయ్యబడింది కాబట్టి స్త్రీ పరిచారకురాలిని గురించి ఇది నాలుగు వచనాల్లో (8-10, 12 వచనాలు) ఇయ్యబడి, “పరిచారకురాలిని” గురించి ఒక వచనంలో యివ్వబడింది (11 వచనం). గ్రీకులో “భార్య”కు మరో పదం లేదు; “స్త్రీ” (gune)కు వాడబడిన పదమే

“భార్య”కు వాడబడుతుంది. ఇక్కడ పరిచారకురాళ్ళు అనే కంటే పరిచారకుని భార్య అని అనటమే అర్థవంతంగా ఉంటుంది.

(2) “పరిచారకులు ఏకపత్నీ పురుషులైయుండాలి” (12ఎ వచనం). పెద్దల అర్హతలను గురించి చెప్పుకున్న విధంగానే ఇది అవివాహితులు, బహు భార్యత్వం కల్గిన వారిని నిషేధిస్తుంది.

(3) “పరిచారకులు ... తమ పిల్లలను, తమ ఇంటి వారిని బాగుగా ఏలువారునై యుండవలెను” (12ఎ, బి వచనం). పెద్దల అర్హతలను గురించి చర్చించినప్పుడు, పెద్దకు ఒకరు లేక ఎక్కువ మంది పిల్లలు ఉండాలా అన్న విషయాన్ని చర్చించాము. ఈ ప్రశ్న పరిచారకుల విషయంలో తలెత్తదు ఎందుకంటే, “తమ పిల్లలు” అని వాక్యం స్పష్టంగా చెప్తుంది. ఇద్దరు పెద్దలకు ఒక్కొక్కరికి సంతానం ఉంటే, వారికి పిల్లలు ఉన్నట్లే! అలాగే వారికి “విశ్వాసులైన పిల్లలే” ఉండాలన్న ప్రతిపాదన లేదు. పెద్ద కంటే పరిచారకులకు చిన్న వయస్సు పిల్లలు ఉండాలని అనగా వారు విశ్వాసం కలిగియుండేలా పెద్దవయస్సు వారు కానక్కర్లేదని అనేకమంది చెప్తుంటారు.

సూచనలు

¹“కుడిభుజం వ్యక్తి” అన్నది అమెరికాలో సాధారణంగా వాడుతుంటారు, ఒకరికి తోడుగా ఉండి, ఎప్పుడు సహాయంగా ఉండే వ్యక్తినుద్దేశించి ఇలా అంటారు. “కుడిభుజం” వ్యక్తి ఎప్పుడూ సహకారిగా ఉంటాడు. ²W. E. Vine, Merrill F. Unger, and William White, Jr., *Vine’s Complete Expository Dictionary of Old and New Testament Words* (Nashville: Thomas Nelson Publishers, 1985), 147. ³Ibid., 187. ⁴పరుగెత్తే వానినుద్దేశించిన అలంకార మాట ఇది. పరిచారకుడు తన పనిని నిర్వహించేందుకు “కాలితో నేలను తన్ని పరుగెత్తు తుంటే, దుమ్ము లేస్తుంది దీని వివరణ” (J. Dwight Pentecost, *The Joy of Living: A Study of Philippians* [Grand Rapids, Mich.: Zondervan Publishing House, 1973], 113-14). ⁵Geoffrey W. Bromiley, *Theological Dictionary of the New Testament*, ed. Gerhard Kittel and Gerhard Friedrich, trans. Geoffrey W. Bromiley, abr. (Grand Rapids, Mich.: Wm. B. Eerdmans Publishing Co., 1985), 152. ⁶“పెద్ద” అను మాటకు “విదిగిన ‘వృద్ధుడు’ వ్యక్తి” అని అనువదించబడింది. కాని క్రొత్త నిబంధన దీనిని పెద్దయొక్క “పదవి” గా ఉపయోగించబడింది. ⁷ఫీబీ ఇక్కడ సంఘ పరిచారకురాలు (*diakonos*) అని సాధారణ భావముతో చెప్పబడింది (రోమీయులకు 16:1). ⁸పరిచర్య వరాన్ని కొంతమంది పరిచారకుల పనిగా వివరిస్తారు (రోమీయులకు 12:6, 7; 1 పేతురు 4:10, 11). బహుశా ఇది అపొస్తలుల హస్త నిక్షేపణం ద్వారా అందించబడియుండవచ్చు. ⁹ఈ పదమునకు అనుగుణంగా ప్రత్యేకమైన పరిచారకుడవుతాడు. ¹⁰“అలాగుననే” అనే పదం మునుపటి పెద్దల అర్హతలను సూచిస్తుంది.

¹¹పెద్దలు లేకుండానే పరిచారకుని “పదవి” ఉంటుందా, లేదాయని ప్రశ్నించబడుతుంది. అపొస్తలుల కార్యములు 6లో యెరూషలేము సంఘంలో అప్పటికి పెద్దలు లేరు. ¹²W. E. Vine, Merrill F. Unger, and William White, Jr., *Vine’s Complete Expository Dictionary of Old and New Testament Words* (Nashville: Thomas Nelson Publishers, 1985), 278-79. Vine cited H. C. G. Moule, *The Epistle of Paul the Apostle to the Philippians*, Cambridge Greek Testament for Schools and Colleges (Cambridge: Cambridge University Press, 1897), 82. ¹³క్రొత్త నిబంధనలో వాడబడిన “మర్మము” నకు, ఇదివరకు మర్మముగా ఉండి ఇప్పుడు దేవునిచేత ప్రేరేపితులైన వ్యక్తుల ద్వారా బయలుపర్చబడిన విషయము. ¹⁴ఆత్మ మనలను నడిపించు విధానం ఏది అంటే, ఆత్మ ప్రేరేపణ వలన మనకియ్యబడిన వాక్యం ద్వారా నడిపించడం (చూడండి 2 పేతురు 1:21; ఎఫెసియులకు 6:17; చూడండి కీర్తనలు 119:105). ¹⁵సంఘంలో ఎదురైన బలమైన సమస్యను ఎదుర్కొనేందుకు వారు నియమించబడ్డారు (అపొస్తలుల కార్యములు 6:1). సమస్యను సరిగా పరిష్కరించకుంటే, అది విపత్తుర పరిస్థితులకు దారి తీసింది.